

न्यायालय राजस्व मण्डल, म०प्र० ग्वालियर

समक्ष

एस०एस०अली

सदस्य

प्रकरण क्रमांक : 43 तीन/2015 निगरानी - विरुद्ध - आदेश दिनांक
18-6-2014 - पारित द्वारा - अपर कलेक्टर, जिला शिवपुरी - प्र.क्र.
215/2013-14 स्वमेव निगरानी

राजेश सिंह पुत्र चन्द्रभान सिंह रघुवंशी
ग्राम गागौनी तहसील बदरवास जिला शिवपुरी

----आवेदक

विरुद्ध

1- मध्य प्रदेश शासन

2- मुतिया पुत्र सूरतिया लोहार

ग्राम गागौनी तहसील बदरवास जिला शिवपुरी

----अनावेदकगण

(आवेदक के अभिभाषक श्री एस०पी०धाकड़)
(अनावेदक क-1 के पैनल लायर श्री कमल जैन)
(अनावेदक क-2 सूचना उपरांत अनुपस्थित-एकपक्षीय)

आ दे श

(आज दिनांक 5 - 10 - 2018 को पारित)

यह निगरानी अपर कलेक्टर शिवपुरी द्वारा प्रकरण क्रमांक 215/2013-14 स्वमेव निगरानी में पारित आदेश दिनांक 18-6-2014 के विरुद्ध मध्य प्रदेश भू राजस्व संहिता, 1959 की धारा 50 के अंतर्गत प्रस्तुत की गई है।

2/ प्रकरण का सारोश यह है कि म०प्र० भूदान यज्ञ बोर्ड द्वारा अनावेदक क्रमांक-2 की ग्राम गागौनी स्थित भूमि सर्वे क्रमांक 878 रकबा 0.60 है. , 916 रकबा 0.04 है. , 917 रकबा 0.16 है. , 927 रकबा 0.98 है. , 928 रकबा 0.06 है., 929 रकबा 0.10 है. (आगे जिसे वादग्रस्त भूमि अंकित किया गया है) का पट्टा वर्ष 1983-84 के पूर्व प्रदान किया गया था। इस पट्टाग्रहीता ने शासकीय अभिलेख में भूमिस्वामी अभिलिखित होने के उपरांत जर्ने रजिस्टर्ड विक्रय पत्र दिनांक 30.9.2000 से आवेदक के हित में विक्रय कर दी। विक्रय पत्र के आधार पर तहसीलदार ने केता आवेदक का नामांत्रण किया।

अधीक्षक भू अभिलेख, शिवपुरी ने पत्र क्रमांक 749/भू प्र/रा.नि./07 दि. 18-3-08 से कलेक्टर शिवपुरी को प्रतिवेदित किया कि म.प्र.भूदान यज्ञ बोर्ड की भूमि को बिना सक्षम अधिकारी की अनुमति विक्रय किया गया है। इस पर से कलेक्टर जिला शिवपुरी ने स्वमेव निगरानी प्रकरण क्रमांक 165/2007-08 दिनांक 12-5-2008 को पंजीबद्ध किया तथा आवेदक को कारण बताओ नोटिस पेशी 26-5-08 नियत कर जारी किया। आवेदक ने उपस्थित होकर बचाव प्रस्तुत किया। प्रकरण अपर कलेक्टर, शिवपुरी के न्यायालय में अंतरित होने के उपरांत प्रकरण क्रमांक 215/2013-14 स्वमेव निगरानी में आदेश दिनांक 18-6-14 पारित किया गया तथा भूदान यज्ञ बोर्ड द्वारा दिये गये पट्टे से वर्तमान अवधि तक किये गये सभी हस्तांतरण निरस्त करते हुये पट्टेदार द्वारा पट्टे की शर्तों का पालन न करना मानकर वादग्रस्त भूमि शासकीय घोषित करने के आदेश दिये। अपर कलेक्टर शिवपुरी के इसी आदेश से प्रतिवेदित होकर यह निगरानी प्रस्तुत की गई है।

3/ निगरानी मेमो में अंकित आधारों पर आवेदक के अभिभाषक एवं म.प्र.शासन के पैनल लायर के तर्क सुने तथा अधीनस्थ न्यायालय के अभिलेख का अवलोकन किया गया।

4/ आवेदक के अभिभाषक ने तर्कों में बताया कि रजिस्टर्ड विक्रय पत्र दिनांक 30.9.2000 से कय की गई भूमि एवं उस पर वर्ष 2000 में तहसीलदार द्वारा किये गये नामान्तरण को कलेक्टर शिवपुरी ने अत्याधिक विलम्ब से स्वमेव निगरानी में लिया है इसलिये कलेक्टर का आदेश गलत है। शासन के पैनल लायर का तर्क है कि स्वमेव निगरानी के लिये समय-सीमा निर्धारित नहीं है। कलेक्टर द्वारा की गई कार्यवाही उचित है।

उभय पक्ष के अभिभाषकों द्वारा प्रस्तुत तर्कों के क्रम में अधीनस्थ न्यायालय के अभिलेख के अवलोकन से परिलक्षित है कि यह सही है कि वादग्रस्त भूमि का विक्रय पत्र दिनांक 30.9.2000 को संपादित होकर इसी वर्ष तहसीलदार ने केता आवेदक का नामान्तरण किया है। कलेक्टर शिवपुरी के प्रकरण क्रमांक 165/07-08 के अवलोकन से परिलक्षित है कि कलेक्टर शिवपुरी ने दिनांक 12-5-08 को प्रथम आर्डरशीट लिखकर स्वमेव निगरानी पंजीबद्ध की है अर्थात् स्वमेव निगरानी दर्ज करने का अंतराल वर्ष 2000 से लगभग 7 वर्ष 8 माह है। सीताराम विरुद्ध म.प्र.राज्य 1999 रा0नि0 82 (H.C.) का न्याय दृष्टांत है कि स्वप्रेरणा से पुनरीक्षण शक्तियां युक्तियुक्त समय में ही प्रयुक्त की जा सकती है। भूमि का पट्टा दिया गया, उस पर भवन का निर्माण किया गया। दस वर्ष पश्चात् पट्टा रद्द नहीं किया जा सकता। किसी मामले में एक वर्ष का समय भी अयुक्तियुक्त हो सकता है। स्पष्ट है कि कलेक्टर शिवपुरी ने विक्रय पत्र दिनांक 30.9.2000 पर से वर्ष 2000 में हुये नामान्तरण के लगभग 7 वर्ष 8 माह उपरांत स्वमेव निगरानी दर्ज करने में भूल की है।

5/ प्रकरण के अवलोकन से परिलक्षित है कि वादग्रस्त भूमि का पट्टा अनावेदक क्रमांक-2 को भूदान यज्ञ बोर्ड द्वारा वर्ष 1983-84 के पूर्व प्रदान किया गया है। भू दान यज्ञ बोर्ड वर्ष 1992 में समाप्त हो चुका है तत्पश्चात् भूदान भूमि म0प्र0 भू राजस्व संहिता के तहत बने नियमों से शासित होने लगी। स्पष्ट है कि वादग्रस्त भूमि का पट्टा वर्ष 1983-84 के पूर्व का है एवं पट्टाग्रहीता को भूमिस्वामी अधिकार प्राप्त होने तथा शासकीय अभिलेख में भूमिस्वामी अभिलिखित होने के आधार पर उसके द्वारा भूमि का विक्रय किया गया है। यदि शासकीय अभिलेख में पट्टाग्रहीता भूमिस्वामी अंकित नहीं होता एवं भूमि विक्रय से बर्जित अंकित होती - उप पंजीयक वादग्रस्त भूमि के विक्रय पत्र का पंजीयन नहीं करते। विचार योग्य है कि क्या वर्ष 1983-84 के पूर्व से प्राप्त पट्टे की भूमि शासकीय अभिलेख में भूमिस्वामी अभिलिखित होने के बाद क्या ऐसा पट्टाग्रहीता शासकीय अभिलेख में भूमिस्वामी दर्ज होने के उपरांत भूमि का विक्रय कर सकता है अथवा नहीं ?

1. सी0एम0आई0 सेवा संध सागर विरुद्ध म0प्र0राज्य तथा अन्य 2018 (1) रा0नि0 362 का न्याय दृष्टांत है कि भू राजस्व संहिता 1959 म0प्र0 - धारा 165 (7-ख) तथा 158 (3) का लागू होना - वर्ष 1980 के पूर्व से भूमि भूमिस्वामी अधिकारों में अभिलिखित - उपयुक्त उपबंधों को भूतलक्षी प्रभाव नहीं दिया गया - ऐसी भूमि के अंतरण के लिये धारा 165 (7-ख) के उपबंध आकर्षित नहीं होते।
2. राजालाल तथा एक अन्य विरुद्ध कोमलसिंह तथा एक अन्य 2014 रा.नि. 149 उच्च न्यायालय का न्याय दृष्टांत है कि भू राजस्व संहिता 1959 म0प्र0 - धारा 165 (7-ख) तथा 164 का लागू होना - भूमि का पट्टा धारक भूमिस्वामी हो गया - उसके द्वारा विल निष्पादित की गई - उपबंध आकर्षित नहीं होते - विल के मामले के संबंध में धारा 164 के उपबंध लागू होंगे।
3. आधुनिक गृह निर्माण सहकारी समिति मर्या. विरुद्ध म0प्र0 राज्य तथा एक अन्य 2013 रा.नि. 8 में न्यायमूर्ति श्री एस.के.गंगेले ने व्यवस्था दी है कि भू राजस्व संहिता 1959 म0प्र0 - धारा 165 (7-ख) तथा धारा 158 (3) - का लागू होना - उपबंधों के अंतःस्थापन से पूर्व का पट्टा तथा भूमिस्वामी अधिकार प्रदान किये गये- बिना अनुमति के भूमि का अंतरण - उपबंधों को भूतलक्षी प्रभाव नहीं दिया गया- उपबंध आकर्षित नहीं होते - भूमिस्वामी का अंतरण का अधिकार निहित अधिकार है।

उपरोक्त न्याय दृष्टांतों के प्रकाश में वादग्रस्त भूमि के पट्टाग्रहीता ने रिकार्ड में भूमिस्वामी अभिलिखित होने के आधार पर विक्रय-पत्र तैयार कराकर उप पंजीयक के समक्ष प्रस्तुत किया है एवं उप पंजीयक ने दस्तावेजों को जांच कर विक्रय पत्र का पंजीयन किया है ऐसी स्थिति में रजिस्टर्ड विक्रय पत्र दिनांक 30.9.2000 से आवेदक द्वारा कय की गई भूमि को अनुचित

विलम्ब से स्वमेव निगरानी में लेकर भूमि शासकीय घोषित करना न्यायिक दृष्टि से उचित नहीं माना जा सकता एवं अपर कलेक्टर शिवपुरी द्वारा प्रकरण क्रमांक 215/2013-14 स्वमेव निगरानी में आदेश दिनांक 18-6-2014 पारित करते समय उक्त पर ध्यान न देने में भूल की है।

6/ अपर कलेक्टर शिवपुरी ने आदेश दिनांक 18-6-14 पारित करके भूदान यज्ञ बोर्ड द्वारा अनावेदक क-2 को वर्ष 1983-84 के पूर्व से दिये गये पट्टे की भूमि के हुये अंतरण दिनांक 30.9.2000 को निरस्त करते हुये भूमि शासकीय दर्ज करने का आदेश दिया है।

4. इन्दर सिंह तथा अन्य विरुद्ध म0प्र0 राज्य 2009 रा0नि0 251 का न्याय दृष्टांत है कि भूमि का आवन्टन किया गया - सरकारी भूमि घोषित नहीं की जा सकती - प्रशासनिक अधिकारियों द्वारा की गई प्रक्रियात्मक त्रुटि के कारण भूमिहीन बंटितियों को भूमि के आवन्टन के लाभ से बंचित नहीं किया जा सकता। देवी प्रसाद विरुद्ध नाके J.L.J. 155 = 1975 R.N. 67= 1975 R.N. 208 के न्याय दृष्टांत हैं कि भूमि का आवन्टन 5 वर्ष पूर्व किया गया। आवंटित को भूमिस्वामी स्वत्व प्राप्त। तत्पश्चात् आवन्टन रद्द नहीं किया जा सकता।

5. देवी प्रसाद विरुद्ध नाके 1975 J | J 155 = 1975 रा.नि. 1975 M P L J 689 का न्याय दृष्टांत है कि भूमि का आवंटन 5 वर्ष पूर्व किया गया, उसे भूमिस्वामी स्वत्व प्राप्त हो गये। पुनरीक्षण अधिकारिता के अधीन शक्तियां प्रयुक्त करते हुये परिसीमा के पश्चात् आवंटन रद्द नहीं किया जा सकता है।

परन्तु अपर कलेक्टर शिवपुरी ने उपरोक्त न्याय दृष्टांतों के अनुरूप आदेश पारित न करते हुये आवेदक के हित में हुये विक्रय पत्र एवं तहसीलदार द्वारा छानवीन कर किये गये नामान्तरण की वादग्रस्त भूमि को शासकीय घोषित करने में भूल की गई है जिसके कारण अपर कलेक्टर शिवपुरी का आदेश दिनांक 18-6-14 दोषपूर्ण होने से निरस्त किये जाने योग्य है।

7/ उपरोक्त विवेचना के आधार पर अपर कलेक्टर शिवपुरी द्वारा प्रकरण क्रमांक 215/2013-14 स्वमेव निगरानी में पारित आदेश दिनांक 18-6-2014 त्रुटिपूर्ण होने से निरस्त किया जाता है एवं निगरानी स्वीकार की जाती है।



(एस0एस0अली)

सदस्य

राजस्व मण्डल

मध्य प्रदेश ग्वालियर